



# X'MILIED ĠEJ FUQNA?

Ittra Pastorali  
tal-E.T. Mons. Anton Teuma  
Isqof ta' Ghawdex

03/20



## *Gheżież huti Ghawdxin u barranin li tghixu fostna,*

Ħsibt li niktbilkom dawn il-versi biex ngħidilkom li naħseb fikom u nitlob għalikom, speċjalment f'dan iż-żmien partikolari.

### **1 Hu żmien diffiċli għal kulhadd**

Naħseb fikom, familji, li għandkom it-tfal l-iskola: żgur li tkunu mhassba dwar x'jista' jgħri jekk ma jkunux attenti li jzommu l-maskra jew li jaħslu jdejhom. Naħseb fikom it-tfal: kultant tiftakru f'dak li jgħidulkom il-ġenituri tagħkom u forsi tibżgħu x'jista' jgħri jekk titilfu lil xi hadd minnhom jew lil xi hadd min-nanniet tagħkom. Niftakar fikom l-għalliema: biex taqdu l-missjoni tagħkom qed tpoġġu kontinwament fir-riskju s-saħħa tagħkom u tal-familji tagħkom.

Tigu f'moħħi intom l-adolexxenti: aktarx minn naħa thossu li l-kbar qed jagħmlu għaġeb fuq ix-xejn, u min-naħa l-oħra thossukom issikkati għax ma tistgħux tiltaqqgħu u tiddevertu kemm tixtiequ. Intom iż-żgħażaġħ aktarx thossu l-incertezza f'dak li għandu x'jaqsam mal-istudju jew max-xogħol, u tixtiequ li dan iż-żmien diffiċli jgħaddi malajr, biex tkomplu bil-ħajja tagħkom tas-soltu.

Intom l-għarajjes li qed taħsbu biex tiżżewġu mhux biss għandkom id-diffikultajiet marbuta max-xogħol u mal-*loans*, imma wkoll id-dubji dwar id-data u l-festa tat-tiegħ. Intom il-ħaddiema kollha, min ftit u min wisq, tghixu fit-tensjoni li tistgħu tiehdu xi haġa magħkom id-dar, li tista' tpoġġi fil-periklu lill-gheżież tagħkom.

Tiġu f'moħħi intom li tliftu x-xoġhol, jew li qed tgħixu bil-biża' li titilfuh; intom li tħabblu raskom biex taraw kif ser twasslu sal-aħħar tal-ġimgħa, u sibtu ruħkom f'sitwazzjoni li qatt ma stennejtu, u li tistħu tirrakkontaw jew taqsmu dak li għaddejjin minnu mal-oħrajn.

Naħseb fikom l-operaturi sanitarji, tobba, infermiera, *carers* u intom ilkoll li taħdmu fil-qasam tas-saħħa: jien konxju li qed taħdmu taħt kundizzjonijiet straordinarji, bil-biża' li aktar ma jgħaddi ż-żmien aktar tiltaqgħu ma' diffikultajiet fil-ħidma tagħkom.

Intom anzjani, kultant qed tħossukom aktar waħedkom, għax ħbiebkom, uliedkom u n-neputijiet tagħkom iżommu 'l bogħod minnkom. Intom li tgħixu bil-biża' li tistgħu tispicċaw waħedkom fuq sodda d-dar jew l-isptar, mingħajr il-faraġ ta' xi ħadd li tħobbu u li jħobbkom.

Intom persuni li għaddejjin minn sitwazzjoni ta' mard, minbarra t-toqol tal-marda, żdiedet għalikom l-ansjetà tal-marda tal-virus. U din l-ansjetà żgur li ma tgħinx fil-mixja tal-fejqa. Intom persuni li bħalissa qed iġġorru l-piż tal-marda tal-Covid jew tal-kwarantina, żgur li tgħaddu minn ħafna mistoqsijiet u emozzjonijiet: Għaliex jien? Kif ħadtha? Lil min stajt għaddejtha? Kemm se taqbadni bil-qawwi? Kif inkun naf li qed jgħaddili? X'jgħidu dwari dawki li jafuni? Meta se nfiq?

Intom persuni li tbatu bl-istress, żgur li jiġu mumentali li ma tkunux tifilhu aktar għall-attenzjoni li jrid ikollkom il-hin kollu, u għat-tensjoni li din iġġib magħha.

Intom is-sacerdoti u r-religjużi, bhali tghixu d-diffikultà fil-hidma pastorali, l-incertezza fil-pjanifikazzjoni, x'ser jigri mill-Milied u mit-thejjija ghalih, x'ser jigri mill-katekizmu tat-tfal, inlaqqghux jew le l-gruppi tal-adolexxenti u taż-żghażagh, inkomplex norganizzaw laqghat għall-adulti, kif se nagħmlu dwar it-tqarbin tal-morda fid-djar u fl-isptar. Flimkien magħna tghixu dan kollu intom l-operaturi pastorali.

## 2 Jista' jkollna diversi reazzjonijiet

Nistghu ngħixu dan iż-żmien tal-pandemija bhallikieku ninsabu f'holma kerha li rriduha tghaddi malajr. Hekk nishtu l-mument li faqqgħet fiċ-Ċina u li dahlet f'pajjiżna. Hekk ngħixu l-hin kollu b'moħħna wara li tghaddi, bhallikieku dawn ix-xhur jagħmlu parti minn żmien li mhux tagħna.

**“ Ma nifgawx mill-ewwel id-dubji u l-incertezzi tagħna b'risposti faċli jew bl-istordiment ta' dak li għandna x'nagħmlu! ”**

Nistghu ngħixu dan iż-żmien fil-paniku u fil-biża' esaġerat. Ngħixu bis-sensazzjoni kontinwa li issa jmiss li taqbad lili jew lil xi hadd minn tal-familja... u d-dinja għalija tkun spicċat.

Nistgħu ngħixu dan iż-żmien bħallikieku mhu jigrri xejn straordinarju, u nippretendu li nkomplu l-ħajja bl-istess mod bħal qabel. U nitkażaw għax dan il-biża' kollu ma kellniex xi rriduh.

Huma kollha reazzjonijiet li ma jhalluniex f'kuntatt mar-realtà, kuntatt ma' dan iż-żmien partikolari li qed ngħixu u ma' dak li qed jigrri bħalissa fid-dinja u f'pajjiżna.

Imma nistgħu wkoll ngħixu dan il-mument billi nieqfu f'it mill-ġirja sfrenata tal-ħajja ta' kuljum. U nirriflettu... u nistaqsu. Fi kliem ieħor, nagħtu ċans lil moħħna jaħseb u lil qalbna tħoss! Ma nifgawx mill-ewwel id-dubji u l-inċertezzi tagħna b'risposti faċli jew bl-istordiment ta' dak li għandna x'nagħmlu!

### **3 L-Avvent: żmien ta' stennija u mistoqsijiet**

Iż-żmien ta' qabel il-Milied, iż-żmien li nsejnhulu l-Avvent, minnu nnifsu jistedinna nqajmu fina mistoqsijiet u stennija. F'sitwazzjoni ta' inċertezza bħal din, faċli nikkonkludu li Alla nsiena! Jew ma jeżistix! Jew jekk jeżisti, ma jimpurtahx minna!

Jista' jkun li nirraġunaw hekk għax s'issa dejjem ħsibna li l-ħajja tagħna tiddependi biss minna? Jista' jkun li fil-ġirja tal-ħajja, billi aljenati bix-xogħol, naħsbu li kollox nistgħu ngibu b'idejna u b'hilitna? Jista' jkun li fl-idea tagħna, naħsbu f'Alla biss meta l-affarijiet ma jigrux kif nixtiequ ahna?



“Jista’ jkun li jekk  
fiż-żmien tal-ġid  
aħna nagħrfu li  
qiegħed magħna,  
ikun iktar faċli li nħossuh  
magħna fl-iebes?”

Jista’ jkun li fl-idea tagħna, Alla, biex ikun Alla tassew, għandu jagħmel dak li nixtquh aħna, fost l-oħrajn iwaqqaf malajr il-Covid? Jista’ jkun li meta ma jiġrix hekk, aħna malajr nikkonkludu li “temmen għalxejn!”, ma jeżistix, jew li ma jimpurtahx minna?

Jista’ jkun li fiż-żmien meta nkunu sew, Alla jkun magħna, imma sieket u moħbi? Jista’ jkun li l-ġid li jkollna mhux għajr frott tal-providenza tiegħu? Jista’ jkun li hu ma jagħmilx storbju, biex ma jtaqqalniex bil-piż li rridu nħobbuh lura? Jista’ jkun li l-ħajja, is-saħħa, il-familja, il-ħbieb, il-ġid... huma kollha rigal tiegħu, minn dejjem, anki meta ninsew?

Jista' jkun li fiż-żmien diffiċli hu jkun qiegħed magħna iktar milli fiż-żmien it-tajjeb? Jista' jkun li jekk fiż-żmien tal-ġid aħna nagħrfu li qiegħed magħna, ikun iktar faċli li nħossuh magħna fl-iebes? Jista' jkun li meta rroddulu ħajr tal-ġid, insibuh ukoll fid-deni, ċerti li jieħu ħsiebna u ma jitlaqniex waħedna?

#### **4** **Alla jwieġeb għall-mistoqsijiet tagħna**

Meta nħarsu lejn il-ġrajjet tal-Iskrittura, nindunaw li kull darba li l-poplu dar lejn Alla u staqsa, Alla ma ħalliehx mingħajr risposta. L-aġħar li jista' jiġri hu li nippruvaw nifgaw il-mistoqsijiet u x-xewqat profondi li għandna fil-qalb, għax inkunu qtilna t-tama li hemm fina.

**“ Anki illum, Alla jniżżel widintu biex jisma' l-inkwiet u d-dwejjaq tagħna, u l-ġewwieni tiegħu jitqanqal għalina. ”**



Fiz-żmien tal-Avvent, li ser jibda fl-aħħar Hadd ta' Novembru, nixtieq nistedinkom il-koll biex ma tibżgħux mill-mistoqsijiet u mix-xewqat li jiġukom, speċjalment f'dan iż-żmien tal-Covid-19! Ejjew ma nibżgħux nistaqsu u nfittxu lil Alla. Fil-fatt, il-karba tagħna l-koll f'dan iż-żmien hija din: "Ejja, Mulej Ġesù!".

Anki illum, Alla jniżżel widintu biex jisma' l-inkwiet u d-dwejjaq tagħna, u l-ġewwieni tiegħu jitqanqal għalina. Hekk għamel Alla mal-poplu Lhudi fi żmien il-jasar tal-Eġittu u fi żmien l-eżilju ta' Babilonja. Dan jista' jiġri biss meta aħna nagħrfu li waħedna m'aħniex kapaci nagħtu twegibiet għall-mistoqsijiet kollha li jiġuna.

Inhegġigkom tiehdu sehem, kemm bil-preżenza tagħkom fejn hu possibbli u kemm bil-partecipazzjoni onlajn, fiċ-ċelebrazzjonijiet u fl-attivitajiet l-oħra li jsiru fil-parroċċi tagħna bi tnejn għall-Milied. Hemmhekk tassew nistgħu nigbru l-mistoqsijiet tagħna f'talba waħda herqana: "Ejja, Mulej Ġesù – Maranatha!".

Mogħtija mill-Kurja tal-Isqof, il-Belt Victoria  
Il-Hadd 22 ta' Novembru 2020,  
Solennità ta' Kristu Sultan tal-Ħolqien kollu

+ Anton Teuma

✠ Anton Teuma  
Isqof ta' Ghawdex

Mons. Salv Debrincat  
Kancillier



Pubblikazzjoni tad-Djoċesi ta' Ghawdex  
Novembru 2020